



रघुगंगा गाउँपालिका
गाउँ कार्यपालिकाको कार्यालय
मौवाफाँट, म्याग्दी



२०७३

पत्र संख्या:-२०८३/०८४

सू.नं. : १७

गण्डकी प्रदेश, नेपाल

मिति: २०८३/०५/२६

आर्थिक वर्ष २०८२/०८३ को वार्षिक प्रगति समिक्षा प्रतिवेदन सार्वजनिक गरिएको सम्बन्धी सूचना !


प्रस्तुत विषयमा यस रघुगंगा गाउँपालिकाको आ.व. २०८२/०८३ को वार्षिक प्रगति समिक्षा कार्यक्रम मिति २०८३/०५/१६ र १७ गतेका दिन रघुगंगा गाउँपालिकाका अध्यक्ष श्री भव बहादुर भण्डारीको अध्यक्षता, उपाध्यक्ष श्री प्रेम कुमारी पुन, गाउँपालिकाका प्रमुख प्रशासकीय अधिकृत सहित कार्यपालिका सदस्यहरु सहित गाउँपालिकाका कर्मचारीहरुको उपस्थितिमा कार्यालयका सम्पूर्ण विषयगत शाखाहरु तथा ८ वटै वडा कार्यालयहरुको प्रस्तुतीकरणका साथ सम्पन्न भएको व्यहोरा सम्बन्धित सबैको जानकारीका लागि सूचित गरिएको छ । साथै कार्यक्रमको सम्पन्न प्रतिवेदन यसै सूचनाका साथ प्रकाशित गरिएको व्यहोरा जानकारीको लागि अनुरोध छ ।

कुलराज पौडेल

प्रमुख प्रशासकीय अधिकृत

कुलराज पौडेल

प्रमुख प्रशासकीय अधिकृत



रघुगंगा गाउँपालिकाको

आ.व. २०८२।०८३ को वार्षिक प्रगति समिक्षा प्रतिवेदन



रघुगंगा गाउँपालिका गाउँ कार्यपालिकाको कार्यालय

मौवाफाँट, म्याग्दी

गण्डकी प्रदेश, नेपाल



रघुगंगा गाउँपालिका

गाउँ कार्यपालिकाको कार्यालय

मौवाफाँट, म्याग्दी

वार्षिक प्रगति समीक्षा प्रतिवेदन

आर्थिक वर्ष २०८२/०८३

समीक्षा मिति: २०८३ भाद्र १६ र १७ गते

स्थान: गाउँपालिकाको सभाहल, मौवाफाँट, म्याग्दी

१. परिचय

नेपालको संविधानले स्थानीय तहलाई प्रदान गरेको अधिकार, जिम्मेवारी र कार्यक्षेत्रअनुसार स्थानीय स्रोत, साधन र जनशक्तिको अधिकतम उपयोग गर्दै नागरिकलाई प्रभावकारी, सहज, पारदर्शी तथा उत्तरदायी सेवा प्रदान गर्नु रघुगंगा गाउँपालिकाको प्रमुख प्राथमिकता रहँदै आएको छ।

आर्थिक वर्ष २०८२/०८३ मा गाउँपालिकाका विभिन्न शाखा तथा वडा कार्यालयबाट सञ्चालन भएका विकास निर्माणका कार्यक्रम, सेवा प्रवाह, प्रशासनिक गतिविधि, सामाजिक सुरक्षा, डिजिटल सेवा तथा वित्तीय व्यवस्थापनको समग्र अवस्थाको समीक्षा गरी आगामी कार्यदिशा निर्धारण गर्ने उद्देश्यले यो वार्षिक प्रगति समीक्षा प्रतिवेदन तयार गरिएको हो।

यस प्रतिवेदनले केवल खर्च र उपलब्धिको तथ्याङ्क प्रस्तुत गर्ने मात्र नभई गाउँपालिकाले वर्षभरि गरेका प्रयास, प्राप्त उपलब्धि, देखिएका चुनौती र आगामी सुधारका सम्भावनालाई समेत समेटेको छ।

२. समग्र प्रगतिको अवस्था

आर्थिक वर्ष २०८२/०८३ मा गाउँपालिकाले प्रशासनिक सेवा, वित्तीय व्यवस्थापन, पूर्वाधार विकास, आयुर्वेद स्वास्थ्य सेवा, सूचना प्रविधि तथा सामाजिक सुरक्षा र व्यक्तिगत घटना दर्ता जस्ता क्षेत्रमा विभिन्न महत्वपूर्ण कार्यहरू सम्पन्न गरेको छ।

विशेषगरी डिजिटल प्रविधिको प्रयोग, सेवाग्राही सहजीकरण, सामाजिक सुरक्षा वितरणमा प्रविधिको प्रयोग तथा पूर्वाधार निर्माणका क्षेत्रमा भएका प्रयासहरू स्थानीय सेवा प्रवाहलाई थप व्यवस्थित बनाउने दिशामा महत्वपूर्ण कदमका रूपमा रहेका छन्। उक्त आर्थिक वर्षमा कार्यालयबाट सम्पादन

भएका कार्यहरूलाई यस प्रतिवेदनमा कार्यालयको प्रगति विवरणका रूपमा देहाय बमोजिम संक्षिप्तमा उल्लेख गरिएको छ।

बजेट तथा विनियोजन तर्फ:

चालु खर्चतर्फको संशोधित बजेट: रु. ३६ करोड ५७ लाख १५ हजार ७ सय ९२

पूँजीगत खर्चतर्फको संशोधित बजेट: रु. १५ करोड ३४ लाख २७ हजार ८ सय २०

कुल संशोधित बजेट: रु. ५१ करोड ९१ लाख ४३ हजार ६ सय १२

राजश्व सङ्कलन तथा बजेट निकासी तर्फ:

चालु आ.व. को कुल निकासी: चालु आ.व.को वार्षिक निकासी रु. ४६ करोड ३९ लाख ६५ हजार ८ सय १६ र ७१ पैसा रहेको छ । जसमध्ये चालु आ.व.मा आन्तरिक स्रोतबाट रु. १ करोड ४३ लाख ५९ हजार ९ सय ५५ र ४१ पैसा राजश्व सङ्कलन भएको छ । आन्तरिक स्रोतमध्ये अनधिकृत रूपमा ढुङ्गा गिट्टी बालुवा उत्खनन गरेबापत अनुगमनका आधारमा विभिन्न हाइड्रोपावरहरूलाई जरिवाना गरी सङ्कलन गरिएको रकम रु. ५३ लाख ५२ हजार रहेको छ भने गत आ.व.को बेरुजु बापत ७ लाख ५० हजार असुल गरी राजश्व दाखिला गरिएको छ ।

बजेट खर्च तर्फ:

चालु बजेट खर्च: चालु आ.व.मा रु. ३० करोड ८३ लाख ६६ हजार ३६ र ९४ पैसा खर्च भएको छ । जुन चालु बजेटको ८४.३१ प्रतिशत वित्तीय प्रगती हुन आउँछ ।

पूँजीगत बजेट खर्च: रु. ९ करोड ८९ लाख २७ हजार ५ सय ५ र १ पैसा खर्च भएको छ ।

जुन पूँजीगत बजेटको ६४.४७ प्रतिशत वित्तीय प्रगती हुन आउँछ ।

कुल बजेट खर्च: रु. ४० करोड ७२ लाख ९३ हजार ५ सय ४१ र ९५ पैसा अर्थात कुल बजेटको ७८.४५ प्रतिशत वार्षिक वित्तीय प्रगती हासिल भएको छ ।

समिक्षा वर्षमा संघीय सरकार समानिकरण अनुदान बापत रु.९,२८,००,०००.०० अनुमान गरिएकोमा रु.८,४८,६५,६००.०० मात्र निकासी प्राप्त भई रु.७९,३४,४००.०० कम निकासी भएको छ । उक्त वर्षमा संघीय सरकारको राजश्व बाँडफाँडमा अनुमान गरिएको बजेट रु.१०,२५,७३,८२०.०० रहेकोमा वास्तविक आय रु.९,९०,८४,२६५.६० रहेकोले अनुमान भन्दा रु.३४,८९,५५४.४० कम निकासी भएको छ ।

सो वर्षमा प्रदेश सरकारको राजश्व बाँडफाँडमा अनुमानित बजेट रु.१,०२,५९,०००.०० रहेकोमा वास्तविक आय रु.९०,५३,६०१.३२ रहेकोले अनुमान भन्दा रु.१२,०५,३९८.६८ कम निकासी भएको र समग्रमा विश्लेषण गर्दा समिक्षा वर्षमा संघीय र प्रदेश सरकारबाट प्राप्त हुने गरी प्रक्षेपण गरिएको आयमध्ये रु.१,२६,२९,३५३.०८ वास्तविक आयमा कम निकासी भएको देखिन आएको छ ।

यस गाउँपालिकाको बजेट तथा कार्यक्रम कार्यान्वयनमा न्यून आन्तरिक आय, प्राथमिकताका क्षेत्रमा पर्याप्त लगानी गर्न नसकिनु, सीमित स्रोत-साधनबाट बढ्दो जनअपेक्षा सम्बोधन गर्नु, इन्धनमा भएको

मूल्यवृद्धिका कारण योजना कार्यान्वयनमा असहजता हुनु, जोखिमयुक्त र विकट भौगोलिक अवस्थाका कारण शिक्षा, स्वास्थ्य र पूर्वाधार विकास लगायतमा लागत उच्च रहनु, उपभोक्ता समितिको कमजोर निर्माण कार्यक्षमता प्रमुख चुनौतीका रूपमा रहेका छन् तथापि कृषि, उद्योग तथा उद्यम विकासका लागि आवश्यक स्थानीय स्रोत-साधनको उपलब्धता, धार्मिक तथा साँस्कृतिक जीवन्तता, पर्यटन र प्राकृतिक सम्पदाको प्रचुर सम्भावना, नदीजन्य पदार्थको उपलब्धता, सञ्चालनको अन्तिम चरणमा रहेका जलविद्युत आयोजना र त्यसबाट प्राप्त हुने रोयल्टी, कर्मशील र सहयोगी जनता, विदेशमा रहनु भएका परोपकारी स्थानीय जनतालाई गाउँपालिकाको विकासको अवसरको रूपमा लिइएको छ ।

माथी उल्लेखित चुनौतीलाई व्यवस्थापन गर्दै अवसरको उपयोग मार्फत यस गाउँपालिकाको आधारभूत ऐन, नियम, मापदण्ड तथा कानूनहरूको निर्माण, संगठन तथा व्यवस्थापन सर्वेक्षण स्वीकृत, आधारभूत भौतिक संरचनाहरू गाउँपालिकाको केन्द्रिय प्रशासकीय भवन, वडा कार्यालयहरूका भवन, विभिन्न आमा समूह र लक्षित समूह तथा क्लबहरूका भवन, सबै टोलटोलमा पुग्ने सडक संरचना, सडक पुल निर्माण, नदी कटान नियन्त्रण तथा बाँध निर्माण, विद्यालय र स्वास्थ्य चौकी र सामुदायिक स्वास्थ्य इकाईका आधारभूत भौतिक संरचना निर्माण, खेलमैदान निर्माण तथा खेल क्षेत्रको उत्थान, सडक बत्ती र ढल निकास, पर्यटन प्रवर्द्धन, उद्यमशीलता र सीपमूलक तालिम, कृषि यान्त्रिकीकरण, पशु विकास प्रवर्द्धनका आधारभूत संरचनाहरूको निर्माण एवम् विकास, शीतगृह भण्डार र सिँचाई संरचनाको विकास, खानेपानी, स्वच्छता तथा सरसफाई योजना र खानेपानीको आधारभूत भौतिक संरचना निर्माण, भूमी व्यवस्थापनको आधारभूत कार्य लगायतका सम्पूर्ण आधारभूत संरचनाहरू निर्माणमा केन्द्रित भई कार्यक्रम सञ्चालन गरिएको थियो । यी कार्यक्रमहरूले आगामी वर्षहरूमा आधारभूत संरचनामा ठूलो परिमाणमा खर्च गर्नु नपर्ने कारण कृषि, उद्योग, पर्यटन, व्यापार व्यवसाय, रोजगार, शिक्षा, स्वास्थ्य, सामाजिक सुरक्षा, वातावरण संरक्षण तथा नागरिकको जीवनस्तरमा प्रत्यक्ष सुधार ल्याउने कार्यक्रमहरूमा पर्याप्त लगानीको लागि आधार सुनिश्चितता हुने विश्वास लिइएको छ । अब म चालु आर्थिक वर्ष २०८२।८३ मा सम्पादन भएका योजना, कार्यक्रम र सेवा प्रवाहको संक्षिप्त विवरण पेस गर्दछु ।

- ❖ चौथो त्रैमासिकसम्मको सामाजिक सुरक्षा भत्ता रकम सम्पूर्ण लाभग्राहिको बैंक खातामा उपलब्ध गराई सकिएको छ भने बैंकसँगको समन्वयमा पहिलो त्रैमासिकमा १,३१३ जना लाभग्राहीको हात हातमै, दोस्रो त्रैमासिकमा १,५८४ जना लाभग्राहीको हातहातमा, तेस्रो त्रैमासिकमा १,५९२ जना लाभग्राहीको हातहातमै सामाजिक सुरक्षा भत्ता उपलब्ध गराइएको छ भने चौथो त्रैमासिकको सामाजिक सुरक्षा भत्ता वितरण कार्यक्रम श्रावण १० गतेभित्र सम्पन्न गरिनेछ ।
- ❖ Biometric तथा Iris Device मार्फत आ.व २०८२।०८३ मा गाउँपालिकाका ८ वटै वडाहरूमा जम्मा १४५० जना लाभग्राही रुजु तथा पहिचान गरिएको छ ।

गाउँपालिकाबाट प्रवाह हुने सम्पूर्ण सेवाहरु निरन्तर रुपमा प्रवाह भइरहेको जानकारी गराउन चाहन्छु । जसअनुसार चालु आ.व. २०८२।८३ मा गाउँपालिका तथा गाउँपालिकाका ८ वटै वडा कार्यालयहरु मार्फत निम्न बमोजिमका पञ्जीकरणसँग सम्बन्धित सेवा प्रवाह भएको जानकारी गराउँदछु ।

निम्न:

१. जन्मदर्ता: ३३३
 २. मृत्युदर्ता: २१५
 ३. विवाहदर्ता: २१४
 ४. सम्बन्ध विच्छेद: ६९
 ५. बसाईसराई: आउने: दर्ता संख्या ६, सदस्य संख्या २४, जाने: दर्ता संख्या २७, सदस्य संख्या ९८ गरी जम्मा ८६५
- ❖ न्यायिक समिति बाट सम्पादन भएको उजुरीको अवस्था :
- गत आ.व. बाट जिम्मेवारी सरी आएको उजुरी संख्या : १
 - गत आ.व. को फछ्यौट हुन बाँकी उजुरी सङ्ख्या: ०
 - चालु आ.व. मा दर्ता हुन आएका उजुरी सङ्ख्या: ८
 - चालु आ.व.मा फछ्यौट भएका उजुरी सङ्ख्या: ९
 - अब फछ्यौट हुन बाँकी उजुरी सङ्ख्या: ०
 - गाउँपालिका भित्रका ८ वटै वडामा न्यायिक सचेतना कार्यक्रम सञ्चालन भएकोमा २९८ जना नागरिकले कानूनी तथा न्यायिक प्रक्रियाबारे जानकारी लिई समाजमा न्यायिक सहजीकरणमा सहयोग पुगेको ।
 - आव २०८२।०८३ मा १० वटा कार्यविधि निर्माण भई कार्यान्वयनमा लिएकोछ ।
- ❖ योजना कार्यान्वयनतर्फ:
- चालु आ.व. को जम्मा संशोधित योजना संख्या: १६३
- उपभोक्ता समितिबाट कार्यान्वयन भएका योजना संख्या: १४२
- ठेक्का मार्फत कार्यान्वयन भएका योजना संख्या: १०
- सम्झौता नभएका योजना संख्या: ११
- सम्झौता भई कार्यसम्पन्न भएका योजना संख्या: १४८
- क्रमागत रुपमा कार्यान्वयन हुने योजना संख्या: ४
- ❖ संघीय सरकारको विशेष अनुदानतर्फबाट कार्यान्वयन भएको मुक्तिधाम मा.वि. प्राविधिक धारतर्फको छात्रावास भवन निर्माण सम्पन्न भएको छ ।
- ❖ गाउँपालिकाको प्रशासकीय भवन निर्माण कार्य गत आ.व.को काम सम्पन्न भई चालु आ.व.को बाँकी कामका लागि करिब ७ करोड ८२ लाख बराबरको निर्माण कायदेशि दिई आगामी आर्थिक वर्ष पौष मसान्तसम्म सम्पन्न गर्ने लक्ष्य लिइएको छ ।

- ❖ गण्डकी प्रदेश सरकारबाट हस्तान्तरित समपुरक कोष र गाउँपालिकाको समपुरक बजेटको साझेदारी सहितको रु. १ करोड ६० लाख बजेटबाट राखु बेग सडक निर्माण कार्य सम्पन्न भएको छ ।
- ❖ संघीय सरकारबाट हस्तान्तरित समपुरक कोष र गाउँपालिकाको समपुरक बजेटको साझेदारीमा रु. १ करोड बजेटबाट सम्पन्न हुने भगवती मैदान-बेगखोला-बेगदेउराली-बाँदुक-तिप्ल्याङ सडकको २० प्रतिशत कार्य सम्पन्न भएकाले बाँकी कार्यका लागि म्याद थप गरिएको छ ।
- ❖ वडा नं. ५ झीँ मा झीँ सामुदायिक विकास केन्द्र (झीँ अम्ब्रेला हाउस) को भवन निर्माण कार्यको लागि करिब रु. ४७ लाख को ठेक्का सम्झौता भई कायदेशि दिइएको छ ।
- ❖ १ नं. वडा कार्यालयको सभाहल करिब रु. ३२ लाख बजेटबाट निर्माण सम्पन्न भएको छ ।
- ❖ गण्डकी प्रदेश सरकारबाट हस्तान्तरित विशेष अनुदानबाट चिमखोला आधारभूत विद्यालयको भवन निर्माणका लागि रु. ३८ लाख रुपैयाँको बजेटबाट निर्माण सम्पन्न भएको छ ।
- ❖ गाउँपालिका अन्तर्गतका शाखाहरु, वडा कार्यालयहरु, स्वास्थ्य संस्थाहरुमा विद्युत तथा मेशीनरी सामानहरुमा भएको समस्या र सेवा प्रवाहमा भएको कठिनाईलाई समाधान गरिएको छ ।
- ❖ चालु आ.व.मा ६ वटा ३.३५ कि.मि. नयाँ मोटरबाटो निर्माण, ३ वटा मोटरबाटो ०.४० कि.मि. ढलान, २४ वटा ३.१२ कि.मी. गोरेटोबाटो/पदमार्ग निर्माण, १२ वटा खानेपानी तथा ढल निकास, ४ वटा खेलकुद मैदान, विद्यालय घेराबार तथा फाइबर बोर्ड वितरण, १ वटा कभर्डहल निर्माण, १ वटा पोखरी निर्माण, १४ वटा भवन निर्माण तथा घेराबार, ८ वटा विद्यालय मर्मत संरक्षण तारबार तथा रङ्गरोगन, ४ वटा मठमन्दिर निर्माण तथा मर्मत, ४ वटा शौचालय निर्माण, २ वटा मरेघाट निर्माण, २२ वटा ३४.३४ मोटरबाटो मर्मत, ४ वटा फोहोर व्यवस्थापन खाडल निर्माण र १/१ वटा कटिङ्ग ढुङ्गा छान्ने कार्य, बस्ती संरक्षण, दृष्टिविहिन विद्यालयमा छात्रबास व्यवस्थापन, स्वास्थ्य चौकीमा फोहोर पोल्ने खाडल निर्माण, गरिबी निवारणका कार्यक्रम, तटबन्धन निर्माण, विद्यालयमा डिजिटल बोर्ड, कतर खोला पुल निर्माण र गाउँपालिकाको डकुमेन्ट्री निर्माण योजना लगायत जम्मा १४८ वटा योजनाहरु सम्पन्न भएका छन् ।
- ❖ गाउँपालिकाको खानेपानी, सरसफाई तथा स्वच्छता (WASH) सम्बन्धी कार्ययोजना निर्माण कार्य सम्पन्न भएको छ ।
- ❖ कर्मचारीहरुका लागि क्षमता विकासका विभिन्न कार्यक्रमहरु सम्पन्न भएका छन् ।
- ❖ पशु सेवा शाखाबाट तेस्रो चौमासिकको लागि पशु औषधी खरिद गरी सबै वडाहरुमा र सेवा केन्द्रहरुमा औषधी पुर्‍याई सकिएको छ ।
- ❖ e-Bid मार्फत औषधि खरिद गरी सम्पूर्ण स्वास्थ्य चौकी तथा स्वास्थ्य संस्थाहरुमा आवश्यकता बमोजिमको औषधी पर्याप्त मात्रामा पुर्‍याइसकिएको छ भने स्वास्थ्य सम्बन्धी जनचेतनामूलक, दिवशीय तथा अन्य विभिन्न नियमित कार्यक्रमहरु निरन्तर रुपमा सञ्चालन भइरहेको जानकारी गराउँदछु ।

- ❖ गाउँपालिका अन्तर्गतका ८ वटा स्वास्थ्य चौकी तथा १० वटा सामुदायिक स्वास्थ्य इकाईबाट २२,०४४ जना लाभग्राहीहरूलाई स्वास्थ्य सेवा प्रदान गरिएको साथै खोप क्लिनिक बाट ७२२ गाउँघर क्लिनिकबाट १,३३५ महिला सामुदायिक स्वास्थ्य स्वयंसेविकाबाट ८,०६९ जनालाई स्वास्थ्य सेवा प्रदान गरिएको छ ।
- ❖ अध्यक्षसँग ज्येष्ठ नागरिक स्वास्थ्य सेवा कार्यक्रम सञ्चालन गरिएकोमा जम्मा ४,२०० जना लाभग्राहीहरूले सेवा प्राप्त गर्नुभएको छ ।
- ❖ उपाध्यक्षसँग गर्भवती तथा सुत्केरी पोषण प्रवर्द्धन कार्यक्रम सञ्चालन गरी ३९३ क्यारेट अण्डा वितरण गरिएको जसबाट ८१ जना सुत्केरी र १३३ जना गर्भवती महिलाहरू लाभान्वित हुनुभएको छ ।
- ❖ विद्यार्थीसँग स्वास्थ्यकर्मी कार्यक्रम अन्तर्गत रघुगंगा गाउँपालिकाका ३४ वटा विद्यालयहरूमा १,६४५ जना विद्यार्थीहरूको स्वास्थ्य परीक्षण गरिएको साथै वडा नं २ स्थित ५ वटा विद्यालयहरूमा औषधी सहित फस्ट एड बक्स वितरण गरिएको छ ।
- ❖ ग्रामिण अल्ट्रासाउण्डबाट ५१ जनालाई सेवा प्रदान गरिएको छ ।
- ❖ क्षयरोग खोजपड्ताल कार्यक्रम सञ्चालन गरी १२१ जनाको स्क्रिनिङ्ग गरिएको छ ।
- ❖ गाउँपालिका अन्तर्गतका ५० जना दीर्घरोगीहरूलाई मासिक रु ५,००० का दरले औषधी उपचार खर्च उपलब्ध गराइएको छ ।
- ❖ गाउँपालिकाको एम्बुलेन्स सेवालाई सञ्चालनमा ल्याई सुचारू अवस्थामा राखिएको छ । यस वर्षमा २४ जनाले सेवा लिएका छन् ।
- ❖ चालु आर्थिक वर्षमा रघुगंगा गाउँपालिका क्षेत्रभित्र उपभोक्ता हित संरक्षण, बजारमा स्वस्थ प्रतिस्पर्धाको प्रवर्द्धन तथा प्रचलित कानुन बमोजिम वस्तु तथा सेवाको गुणस्तर, मूल्य, नापतौल, म्याद, लेबलिङ तथा व्यवसाय दर्तालगायतका विषयमा नियमित बजार अनुगमनका क्रममा १३५ वट पसलहरूमा रु. १,०८,९३७.०० बराबरको अखाद्य वस्तुहरू नष्ट गरिएको गरिएको छ । अनुगमनका क्रममा व्यवसायीहरूलाई कानुनी व्यवस्था तथा उपभोक्तामैत्री व्यवसाय सञ्चालन सम्बन्धी आवश्यक सचेतना प्रदान गरिएको, देखिएका कमीकमजोरीहरू तत्कास सुधार गर्न निर्देशन दिइएको तथा उपभोक्ता हित संरक्षणलाई थप प्रभावकारी बनाउन आवश्यक समन्वय र अनुगमन कार्यलाई निरन्तरता दिइएको छ ।
- ❖ चालु आर्थिक वर्षमा वडा नं. ३ वडकार्यालयबाट प्रदान गरिने सेवाहरूलाई थप व्यवस्थित , पारदर्शी, सहज तथा सेवाग्राहीमैत्री बनाउन टोकन प्रणालीमार्फत सेवा प्रवाहको सुरुवात गरिएको छ ।
- ❖ गाउँपालिका कार्यालय र वडा कार्यालयहरूबाट सेवाग्राहीहरूलाई आवश्यक पर्ने कागजातहरूको फोटोकपी तथा प्रिन्ट गर्ने कार्य कार्यालयबाट नै गर्ने व्यवस्था मिलाइएको छ ।
- ❖ प्रत्येक वडा कार्यालयहरूमा वडा सूचना अधिकारी र गुनासो सुन्ने अधिकारीको व्यवस्था गरिएको छ ।
- ❖ गाउँपालिकाको नयाँ संशोधित संगठन तथा व्यवस्थापन सर्वेक्षण सम्पन्न गरिएको छ ।

- ❖ गाउँपालिकाको भूमि व्यवस्था शाखाबाट २२ जना जग्गाधनीको ३८ कित्ता र सार्वजनिक र सरकारी जग्गाको २ कित्ता जग्गाको फिल्ड रेखाङ्कन गर्ने काम सम्पन्न गरिएको छ ।
- ❖ गाउँपालिकाको राजस्व सङ्कलन प्रणालीलाई सेवाग्राहीमैत्री बनाउन क्युआर (QR) प्रणाली प्रभावकारी बनाइएको छ ।
- ❖ अपाङ्गता भएका व्यक्तिहरूका लागि सहायता सामग्री वितरण कार्यक्रम अन्तर्गत Spinal Injury हुनुभएका १ जनालाई Wheel Chair र अन्यलाई वैशाखी र सेतो छडी तथा श्रवण यन्त्र वितरण गरिएको छ । साथै स्वरोजगारका लागि बिउ पूँजी बापत अपाङ्गता भएका व्यक्तिलाई ८ वटा बाख्रा वितरण गरिएको छ ।
- ❖ ज्येष्ठ नागरिक सिप/ अनुभव पुस्तान्तरण कार्यक्रम अन्तर्गत १५० जना ज्येष्ठ नागरिकहरूको स्वास्थ्य परीक्षण गरी ज्येष्ठ नागरिक दिवस मनाइएको छ ।
- ❖ गाउँपालिकाभित्रका ७६ जनाको सहभागीतामा घरेलु हिंसा, यौनिक हिंसा तथा लैङ्गिक हिंसा निवारण सम्बन्धी सचेतनामूलक कार्यक्रम सञ्चालन सम्पन्न भएको छ ।
- ❖ विभिन्न वडाहरूमा रहेका सहकारी संस्थाहरूको अनुगमन गरी सहकारी समस्या आउन नदिन र समस्या समाधान गर्न आवश्यक सुझाव, सल्लाह, परामर्श दिइएको छ । साथै गाउँपालिकाका ८ वटै वडाका सहकारी संस्थाका पदाधिकारी र प्रबन्धकहरूलाई सहकारी सम्बन्धी तालिम प्रदान गरिएको छ ।
- ❖ गाउँपालिकाका ८ वटै वडाहरूमा ६०० जना भन्दा बढी कृषकहरूलाई १४ किसिमका उन्नत तरकारी बीउ निःशुल्क रूपमा वितरण सम्पन्न गरिएको छ ।
- ❖ गाउँपालिकाका १६ वटा कृषि फर्म र समूहहरूलाई १५० रोपनी क्षेत्रफलका लागि ९०० केजी उन्नत जातको गहुँको बिउ ७५ प्रतिशत अनुदानमा वितरण सम्पन्न गरिएको छ ।
- ❖ गाउँपालिकाका २४ वटा फर्म र समूह छनौट भएकोमा २१ वटा फर्मसँग सम्झौता गरी ७५ प्रतिशत अनुदानमा सिँचाई पोखरी निर्माण, मर्मत सिँचाई ड्रम सिँचाई पाईप र इन्टेक निर्माण कार्य सम्पन्न गरिएको छ ।
- ❖ गाउँपालिकाबाट ३६ वटा फर्म र समूह छनौट भएकोमा ३४ वटा फर्मसँग सम्झौता गरी ७५ प्रतिशत अनुदानमा १७ वटा मिनीटिलर (पेट्रोल तथा डिजल), २ वटा थ्रेसर, २ वटा च्यापकटर र १३ वटा कुटानी पिसानी मिल वितरण सम्पन्न गरिएको छ ।
- ❖ चालु आवमा वडा नं. ८ घ्याँसीखर्कमा ३२ जनालाई आलुखेती सम्बन्धी स्थलगत तालिम, वडा नं. ६ पाखापानीमा ३१ जनालाई मौसमी तथा बेमौसमी तरकारी खेती सम्बन्धी १ दिने स्थलगत तालिम, वडा नं. १ बेगखोलामा ४२ जनालाई सुन्तला खेती व्यवस्थापन तथा सुदृढिकरण सम्बन्धी १ दिने स्थलगत तालिम र वडा नं. २ भगवतीमा २८ जनालाई सुन्तला खेती व्यवस्थापन तथा सुदृढिकरण सम्बन्धी १ दिने स्थलगत तालिम सञ्चालन गरी जम्मा १३३ जना कृषकहरूले तालिम प्राप्त गरेका छन् ।

- ❖ गाउँपालिकाका १८ वटा फर्म र समूह छनौट भएकोमा १६ वटा फर्मसँग सम्झौता गरी ५० प्रतिशत अनुदानमा गोला सहितको मौरी खाली घर, टोपी, पञ्जा, रानीगेट, फिडर, स्ट्याण्ड, धुँवादानी र अन्य सामग्रीहरू वितरण सम्पन्न गरिएको छ ।
- ❖ विषादी सचेतना कार्यक्रम सञ्चालन गरी २२ जना किसान र १४ जना कृषि विद्यार्थी र प्रशिक्षक गरी जम्मा ३६ जनालाई विषादी सुरक्षित प्रयोग सम्बन्धी सचेतनामूलक कार्यक्रममा पिपिसेट निःशुल्क वितरण गरिएको छ ।
- ❖ बङ्गुरको खोर सुधारका लागि ५० प्रतिशत अनुदानमा २ वटा फर्मलाई अनुदान प्रदान गरिएको छ ।
- ❖ पशु औषधी तथा औषधीजन्य सामग्रीहरू खरिद कार्यक्रममा करिब १५,००० वटा पशुपंक्षीहरूलाई निशुल्क उपचार सेवा प्रदान गरिएको छ ।
- ❖ पशु विकास शाखाबाट हिउँदे घाँसको बिउ निःशुल्क रूपमा १,८९० केजी जै घाँसको बिउ वितरण सम्पन्न गरिएको छ ।
- ❖ घुम्तीगोठका भेडाबाख्रालाई आन्तरिक तथा बाह्य परिजिवी विरुद्धको औषधी वितरण कार्यक्रममा करिब ५० घरधुरीका २,५०० भेडाबाख्रालाई औषधी वितरण सम्पन्न गरिएको छ ।
- ❖ उत्कृष्ट कृषक पुरस्कार कार्यक्रममा प्रत्येक वडाबाट कृषि तथा पशु तर्फ १/१ जना कृषक छनौट गरी सम्मान पत्र सहित पुरस्कार वितरण सम्पन्न गरिएको छ ।
- ❖ सामुदायिक सिकाई केन्द्र मार्फत कुचो बाट्ने, धुप बनाउने, च्याउ खेती सम्बन्धी तालिम सञ्चालन भई ११२ जनाले सिपमूलक तालिम लिएका छन् ।
- ❖ वडा नं. १, ४, ५ र ६ मा महिला उपाध्यक्ष सशक्तिकरण कार्यक्रम अन्तर्गत एक/एक हप्ते साबुन बनाउने तालिमबाट ७६ जनाले तालिम प्राप्त गरेका छन् ।
- ❖ वडा नं. १ स्थित जुनेली साबुन उत्पादन समूहलाई समूहको २० प्रतिशत साझेदारीमा साबुन निर्माण गर्ने आधुनिक प्रविधि हस्तान्तरण गरिएको छ ।
- ❖ राष्ट्रिय रोजगार प्रवर्द्धन कार्यक्रम मार्फत ११ वटा कार्यक्रम सञ्चालन भई ९३ जनाले औषत ६९ दिनको रोजगार प्राप्त गरेका छन् जसबाट रु. ४८,८४,४१२.०० बराबर ज्याला रकम भुक्तानी भएको छ ।
- ❖ वैदेशिक रोजगारीबाट फर्कि आएका ३३ जना व्यक्तिहरूलाई पुनः श्रमस्वीकृति प्रदान गरिएको छ ।
- ❖ वैदेशिक रोजगारीमा मृत्यु भएका, अंगभंग भएका र सन्तती छात्रवृत्ति प्राप्त गर्ने ७ जनालाई क्षतिपूर्ति तथा छात्रवृत्तिका लागि सिफारिस गरिएको छ ।
- ❖ रघुगंगा गाउँपालिकाभित्रका ५ जना व्यक्तिहरूलाई निःशुल्क खाना बस्न व्यवस्था सहित पोखरा भ्याली ट्रेनिङ इन्सिच्युटमा मोबाइल मर्मत तालिम तथा इलेक्ट्रिकल तालिमका लागि सिफारिस गरिएको छ ।
- ❖ गाउँपालिकाका ८ वटै वडामा आयुर्वेद शिविर तथा ज्येष्ठ नागरिक आरोग्य कार्यक्रम सञ्चालन गरी १,३३१ जनाले सेवा प्राप्त गरेका छन् । महेन्द्र राखु औषधालयको ओपिडि तर्फ २,९८४

जना र गाउँघर क्लिनिकबाट ३१४ जना समेत गरी आयुर्वेद शाखाबाट ४,७८४ जनाले आयुर्वेद सेवा प्राप्त गरेका छन् ।

- ❖ कक्षा १ देखी कक्षा ३ सम्मको स्थानीय पाठ्यपुस्तक निर्माण कार्य सम्पन्न गरी यस शैक्षिक सत्र २०८३ देखी सम्पूर्ण विद्यालयहरूमा स्थानीय पाठ्यपुस्तक अध्यापन हुने व्यवस्था मिलाइएको छ भने विभिन्न विद्यालयहरू अनुगमन गर्ने र शिक्षक, विद्यार्थी तथा विद्यालयलाई व्यवस्थित गर्ने सम्बन्धमा छलफल एवम् परामर्श गर्ने कार्यलाई निरन्तरता दिइएको छ ।
- ❖ गाउँपालिका स्तरीय छैठौँ राष्ट्रपति रनिङ्गशिल्ड प्रतियोगिता सम्पन्न भएको छ ।
- ❖ गाउँपालिका अन्तर्गतका ५ वटा विद्यालयहरूलाई कम्प्युटर तथा प्रिन्टर वितरण गर्ने कार्य सम्पन्न भएको छ ।
- ❖ कक्षा ५ र ८ को वार्षिक परीक्षालाई SEE परीक्षाको मोडालिटीमा सञ्चालन गरि आगामी वर्षदेखी निरन्तरता दिने व्यवस्था मिलाइएको छ ।
- ❖ श्री अमर माध्यमिक विद्यालय, पाखापानीलाई ICT तथा Smart Board जडानका लागि रु. १० लाख अनुदान दिइएको छ ।
- ❖ प्रारम्भिक बालविकास कक्षाकोठा व्यवस्थापनका लागि श्री जनता माध्यमिक विद्यालयलाई आवश्यक रकम निकासा गरी कार्य सम्पन्न भएको छ ।
- ❖ चालु आर्थिक वर्षमा गाउँपालिका क्षेत्रभित्र रहेका प्रहरी चौकीहरूलाई विपद् व्यवस्थापन तथा उद्धार कार्यका लागि विभिन्न ८ प्रकारका सामग्री वितरण गरिएको छ ।
- ❖ विपद् जोखिम न्यूनीकरण तथा व्यवस्थापनका लागि समुदाय स्तरमा कृत्रिम घटना अभ्यास (Simulation Exercise/Mock Drill) ८ वटै वडाहरूमा सम्पन्न गरिएको छ ।
- ❖ मौसमजन्य र अन्य विपद् बाट प्रभावित घरपरिवारहरूलाई खाद्यन्न, लत्ता कपडा लगायतका सहायता सामग्रीहरू प्रदान गर्दै आइएको छ ।
- ❖ गाउँपालिका अन्तर्गत विभिन्न कारणले मृत्यु भएका ५ जना मृतकहरूको शव व्यवस्थापनका लागि मृतकका परिवारहरूलाई नगद सहायता प्रदान गरिएको छ ।
- ❖ विपदमा आकस्मिक उद्धार तथा राहतका लागि आवश्यक प्रबन्ध मिलाइएको छ ।
- ❖ गाउँपालिका भित्रको अतिक्रमित जग्गाको लगत संकलनका लागि सार्वजनिक सूचना प्रकाशन गरी प्राप्त सूचनाको आधारमा सम्बन्धित निकायमा प्रेषण गरिएको र यसको विस्तृत अध्ययन तथा छानविनका लागि आगामी आर्थिक वर्षमा समिति गठन गरी प्रकृया अगाडी बढाउन नीति तथा कार्यक्रम मार्फत घोषणा गरिएको छ ।
- ❖ गाउँपालिकाबाट मासिक भत्ताको व्यवस्था मार्फत कटुवाल सेवा र पुल हेरालु सेवा निरन्तर रूपमा कार्यान्वयन हुँदै आइरहेको छ ।
- ❖ जनजाती लक्षित कार्यक्रम अन्तर्गत खाम भाषा प्रवर्द्धनका लागि शिक्षकहरूलाई ७ दिने खाम भाषा तालिम र कक्षा १ का लागि पाठ्यपुस्तक तथा पाठ्यक्रम निर्माण गरी लागू गरिएको छ ।
- ❖ छोरी पेवा बचत कार्यक्रम अन्तर्गत ७३ जना छोरीहरूको खातामा रु. ६६,८००.०० जम्मा गरिएको छ ।

- ❖ बाल दुर्व्यसनी लागु औषध नियन्त्रण ट्राफिक सचेतना साइबर अपराध नियन्त्रण लगायतका विषयमा माध्यमिक तहका विद्यार्थीहरूलाई सचेतना गराउने उद्देश्यले ७ वटा माध्यमिक विद्यालयहरूमा "हाम्रो समाज राम्रो समाज कार्यक्रम" जिल्ला प्रहरी कार्यालय म्याग्दीको समन्वयमा सम्पन्न गरिएको छ ।
 - ❖ गाउँपालिकाका विभिन्न वडाहरूमा फोहोरमैला व्यवस्थापन सचेतना कार्यक्रम सञ्चालन गरिएको र स्थानीय युवा क्लबलाई फोहोर व्यवस्थापनका लागि डस्टविन हस्तान्तरण गरिएको छ ।
 - ❖ गाउँपालिकाको अग्रसरतामा घुमाउनेताल देखि मौवाफाँट चोकसम्मको कालोपत्रे सडक आगामी कार्तिक १५ गतेसम्म सम्पन्न गर्ने गरी विभिन्न हाइड्रोपावर कम्पनीहरूसँग सम्झौता गरिएको छ ।
 - ❖ ४ वटा घरको घर नक्सा नापजाँच गरी अभिलेखिकरण गर्ने कार्य सम्पन्न गरिएको छ ।
 - ❖ वडा नं ७ चिमखोला र वडा नं ३ मौवाफाँट क्षेत्रमा सडक बत्ती जडान सम्पन्न गरिएको छ ।
- चालु आ.व.को बजेटले व्यवस्था गरेका अधिकाधिक योजना तथा कार्यक्रमहरू सम्पन्न भएका र नियमित सार्वजनिक सेवा निरन्तर रुपमा सञ्चालन भइरहेको व्यहोरा अवगत गराउन चाहन्छु ।

प्रमुख चुनौतीहरू

- ❖ वार्षिक समीक्षा क्रममा उपलब्धिसँगै केही महत्वपूर्ण चुनौतीहरू पनि पहिचान भएका छन् । योजना तथा पूर्वाधार
- ❖ उपभोक्ता समितिमार्फत हुने काममा बिचौलिया वा ठेकेदारको प्रयोग, हेभी मेसिनको अत्यधिक प्रयोग, VAT बिलसम्बन्धी समस्या तथा निर्माण सम्पन्न भएपछि मर्मत—सम्भारमा अपनत्वको कमी देखिएको छ ।
- ❖ ठेक्का प्रक्रियामा पनि ठूला कम्पनीले ठेक्का लिएर साना/पेटी ठेकेदारमार्फत काम गराउने, प्रक्रियागत ढिलाइ तथा स्थानीय स्रोत—साधन र जनशक्तिको प्रयोगमा चुनौती रहेको छ ।

वित्तीय व्यवस्थापन

- ❖ संघीय तथा प्रदेश सरकारबाट अनुमान गरिएभन्दा करिब रु. ५.६५ करोड कम निकास भएको छ । वडा तहबाट संकलित राजस्व समयमै बैंक दाखिला गर्ने तथा नियमित हिसाब मिलान गर्ने कार्यलाई अझ कडाइका साथ कार्यान्वयन गर्नुपर्ने देखिन्छ ।
- ❖ सामाजिक सुरक्षा तथा डिजिटल सेवा लाभग्राहीको व्यक्तिगत विवरण वा बैंक खातामा हुने त्रुटि तथा अनलाइन प्रणाली/सर्भरमा आउने प्राविधिक समस्याका कारण सेवा प्रवाहमा कहिलेकाहीँ ढिलाइ हुने गरेको छ ।

आगामी कार्यदिशा

आगामी दिनमा गाउँपालिकाको सेवा प्रवाहलाई अझ प्रभावकारी र परिणाममुखी बनाउन निम्न कार्यहरूलाई प्राथमिकता दिन उपयुक्त देखिन्छ:

- ❖ उपभोक्ता समितिको क्षमता र जवाफदेहिता बढाउने ।
- ❖ उपभोक्ता समितिको नाममा ठेकेदारबाट काम गराउने प्रवृत्तिलाई नियन्त्रण गर्ने ।

- ❖ सबै प्रमुख आयोजनामा गुणस्तर परीक्षण र सार्वजनिक लेखापरीक्षण प्रभावकारी बनाउने।
- ❖ नागरिकको दैनिक जीवनसँग प्रत्यक्ष जोडिएका अत्यावश्यक आयोजनालाई प्राथमिकता दिने।
- ❖ आन्तरिक राजस्वलाई पूर्ण रूपमा व्यवस्थित बैकिङ प्रणालीमा आबद्ध गर्ने।
- ❖ पुँजीगत बजेटको कार्यान्वयन क्षमता बढाई समयमै आयोजना सम्पन्न गर्ने।
- ❖ आयुर्वेद सेवामा प्राविधिक जनशक्ति, औषधि तथा योग सेवाको पहुँच विस्तार गर्ने।
- ❖ वडा तहसम्म डिजिटल पूर्वाधार विस्तार गरी अनलाइन सेवा प्रवाहलाई थप प्रभावकारी बनाउने।
- ❖ सामाजिक सुरक्षा लाभग्राहीको विवरणलाई नियमित रूपमा अद्यावधिक र प्रमाणीकरण गर्ने।
- ❖ स्थानीय स्रोत, सीप, श्रम र सामग्रीको अधिकतम प्रयोगमार्फत स्थानीय अर्थतन्त्रलाई चलायमान बनाउने।

निष्कर्ष

आर्थिक वर्ष २०८२/०८३ मा रघुगंगा गाउँपालिकाले उपलब्ध सीमित स्रोत, साधन र जनशक्तिको अधिकतम उपयोग गर्दै पूर्वाधार विकास, सामाजिक सुरक्षा, स्वास्थ्य सेवा, प्रशासनिक सुधार, डिजिटल सुशासन तथा नागरिक सेवा प्रवाहका क्षेत्रमा उल्लेखनीय कार्यहरू गरेको देखिन्छ।

विशेषगरी टोकन प्रणाली, डिजिटल सम्पत्ति विवरण, वडा तहसम्म इन्टरनेट विस्तार, सामाजिक सुरक्षा वितरणमा बायोमेट्रिक/आइरिस प्रविधिको प्रयोग तथा विभिन्न भौतिक पूर्वाधार निर्माणले गाउँपालिकाको सेवा प्रवाहलाई आधुनिक, व्यवस्थित र नागरिकमैत्री बनाउने प्रयासलाई प्रतिबिम्बित गरेका छन्।

यद्यपि पुँजीगत खर्चको अपेक्षाकृत न्यून प्रगति, योजना कार्यान्वयनमा देखिएका व्यवस्थापकीय समस्या, अनुदानमा आएको कमी तथा सामाजिक सुरक्षा विवरण व्यवस्थापनमा देखिएका प्राविधिक चुनौतीहरू आगामी दिनमा सुधार गर्नुपर्ने प्रमुख विषयका रूपमा रहेका छन्।

समग्रमा, आर्थिक वर्ष २०८२/०८३ को कार्यसम्पादन सकारात्मक दिशातर्फ उन्मुख रहेको छ। आगामी वर्षमा प्राप्त अनुभव र सिकाइलाई संस्थागत गर्दै योजना छनोटमा प्राथमिकता, बजेट कार्यान्वयनमा दक्षता, गुणस्तरीय पूर्वाधार, प्रविधिमैत्री सेवा र नागरिकप्रतिको जवाफदेहितालाई अझ सुदृढ गर्न सकेमा रघुगंगा गाउँपालिकाको विकास र सेवा प्रवाह थप प्रभावकारी तथा परिणाममुखी हुने अपेक्षा गर्न सकिन्छ। स्रोत प्रतिवेदनले पनि समग्र कार्यसम्पादनलाई सन्तोषजनक र सकारात्मक दिशातर्फ अग्रसर रहेको निष्कर्ष निकालेको छ।

प्रतिवेदन तयार पार्ने

गाउँ कार्यपालिकाको कार्यालय

रघुगंगा गाउँपालिका, मौवाफाँट, म्याग्दी

मिति: २०८३/०५/२६ गते शुक्रबार ।